

Aýdyň görüjilik ukyby

Category: Geň-taňsy wakalar, Kitapcy

написано kitapcy | 21 января, 2025

Aýdyň görüjilik ukyby MUHAMMET PYGAMBERIŇ PARAPSIHOLOGIK UKYPLARY

► II. AÝDYŇ GÖRÜJILIK UKYBY

Muhammet pygamber (s.a.w) şol bir wagtyň özünde örän güýçli derejede «aýdyň görüjilik» (ясновидение) ukybyna eýedi. Muhammet pygamberiň aýdyň görüjilik ukyby arkaly amala aşyran birnäçä hadysasy bardyr. Anyk çeşmelerde duş gelýän bu hadysalar öwrenilende, Onuň (s.a.w) ömürboýy bu ukybyndan peýdalanandygyny görmek bolýar.

Aýdyň görüjilik ukybynyň barlygyna degişli iň esasy delilleiň biri Jebraýýly töweregindäkileriň görmeýän wagtynda-da görüp bilmegidir.

Jebraýyl pygambere «adam» keşbinde gelen wagtynda, käte sahabalara-da görünerdi. Emma Jebraýyl hemişe özüni şular ýaly ýygamlaşdyryp fiziki keşpde görünmezdi. Ynha, şeýle ýagdaýlarda Jebraýýly pygamberden başga hiç kim görüp bilmezdi. Aýşa (r.a) «Jebraýýly egni ýaşyl eşikli, ganatlary ýer bilen gögüň arasyny tutup duran görnüşde gördi» diýýär.

Muhammet pygamber wahyý perişdesi bolan Jebraýýldan başga-da perişdeleri görüpdi. Munuň iň gowy mysaly Taifden dolananda, asmanyň ýüzünde Jebraýyl bilen birlikde «Daglaryň perişdesi» diýip atlandyrylan perişdäni görmegidir.

Hadysa Muhammet pygamber heniz Medinä göç etmänkä, yslama çagyrmak üçin Taife giden wagtynda bolup geçýär. Öňem aýdysymyz ýaly pygamber Taifde gowy garşylanmaýar, hatda daşlanýar we pygamber ýaralanýar. Şol wagt ýany bilen giden ogullygy Zeýd bilen olardan zordan halas bolýar. Mekgä tarap ýola düşenlerinde «Karni Sealib» diýen ýerde üstüne abanan bir buludyň içinde Jebraýyla gözi düşýär. Jebraýyl «Daglaryň perişdesiniň» öz emrine berilendigini aýdýar... «Gurhanyň» özüde perişdeleriň arasyndan ilçileriň seçilip alynandygyny açyk

aýdýar:

«Alla perişdelerden we adamlardan pygamberler seçýär» («Haj» süresi 22/75)

Bu barlyklar pygamberlere juda köp meselede kömekçi bolan bolmaly. Ynha, «Daglaryň perişdesi» diýip atlandyrylan barlygam şeýlekin gözükdiriji barlyklaryň biridir. Jebraýylyň ýany bilen gelen bu barlyk pygamber bilen gepleşipdir we mundan buýana, hususanam Oña garşy zorluk-sütem etjek bolýanlaryň garşysyna kömekçi boljakdygyny aýdypdyr. Muhammet pygamberiň aýdyň görüjilik ukyby bilen baglanyşykly görkezip boljak iň gowy mysallardan biri-de namazda öňde duranlary görüşi ýaly yzky hatarda duranlary-da görüp bilmegidir. Aýdyň görüjilik ukybyna eýe kişilerde duş gelen bu ahwalyň ýene bir mysaly Muhiddin Arabyda-da bolup geçipdir. Ibnül Araby başyndan geçen bir wakany şeýle gürrüň berýär.

«Marokkoda Mesjidi-Ezherde okalan namaza ymamlyk edenimde, mähraba giren pursatymdan başlap, bedenim düýrmegi bilen bir bitewi göze öwrülipdi. Her iki tarapymdanam görýärdim. Kyblany görüşim ýaly yzda girýän we çykýan jemagaty-da görüp durdym. Hiç bir närse maňa gizlin dälidi. Hatda namazyna ýetişmeýänleri we ýalňyş okanlary görüp, olary düzediş beripdim».

Kitabymyzyň başynda Pygamberiň Käbeden Ierusalime eden bir ýolagçylygyndan söz açypdyk. Ynha şol adatdan daşary ýolagçylygyň ahyrynda pygamber başyndan geçen wakalary adamlara aýdyp beripdi. Emma käbirleri Onuň hakykatdanam şeýle gudraty başyndan geçirip-geçirmändigini anyklamak üçin Oña birnäçe sowallary beripdirler.

Ebu Hureýre (r.a) Pygamberiň şondan soňky ýagdaýyny şeýle gürrüň berýär:

«Olaryň beren sowallary bilen gyzyklanmadym we synajak bolmandym. Şol sebäpli diýseň kyn ýagdaýa düşdüm welin, mundan öň bular ýaly ikerjiňlenmä duş gelmändim. Şonuň üçin Allatagala meniň bilen Ierusalimiň arasynda perde bolup duran

aralygy ortadan aýyrdy. Men Ierusalimi edil ýanynda ýaly görýärdim we näme sorasalar ol ýere seredip nogsansyz habar berip bildim. Kureýsliler maňa «Mesjidi Aksanyň näçe gapysy bar?» diýip sorapdylar. Ýöne men Ierusalim metjidiniň gapylaryny sanamandym. Birdenem garşymda metjit dikeldi, men oňa seredip, gapylaryny birme-bir sanamaga başladym».

Muhammet pygamberiň aýdyň görüjilik ukyby diňe fiziki mekan bilen çäklenmeýärdi. Ol bu ukyby arkaly gelejek bilen baglanyşykly käbir maglumatlary-da berýärdi.

Muňa mysal hökmünde Muhammet pygamberiň Yragyň Hyýre şäheriniň eýelenjekdigi barada aýdyň görüjilik ukyby arkaly öňünden habar berendigini görkezmek bolar. Harim ibni et-Taýy bu hadysany şeýle gürrüň berýär:

«Resulalla Tebuk ýörişinden dolanyp gelen günlerinde men Medinä baryp musulman boldum. Şol wagt Resulalla: «Gözümiň perdesi aýryldy. Ynha, Hyýräniň ap-ak köşklerimi görýärdim. Ezd taýpasyndan Nüfeýläniň gyzy Şeýma başyna gara ýapynja örtünip we gatyra münüp gidip barýar» diýipdi... Ýyllar geçip Ebu Bekir halyf bolansoň, Hiýrä ýöriş etdik. Hyýre şäherine gadam basanymyzda ilki bilen gözümüz düşen zat, Pygamberimiziň habar berişi ýaly, Nüfeýläniň gyzy Şeýma boldy. Hakykatdanam ol gara ýapynja bilen örtünipdir, ony gatyra münüp barýarka gördük».

Ýene bir gün sahabalar bilen otyrka: «Siriýanyň açarlaryny maňa berýärler. Allanyň adyndan ant içýärin, şu pursatda bärden şäheri köşgüň gapylaryny görýärin...» diýipdir.

Öňden görüjilik alamatlary bolan başga bir wakany Ebul Bahteri şeýle gürrüň berýär:

«Aly bilen Mugawýýa arasynda ýüze çykan Syffyn söweşinde bir gün suwsan Ammar ibn Ýasire birazajyk süýt hödür edildi. Süýdi görüp tekbir getiren we ýylgyran Ammardan ýylgyrmagynyň sebäbini soradylar. Ammar Hezreti Muhammediň özüne: «Eý Ammar, dünýäde iň soňky içjek zadyň süýt şerbeti bolar» diýendigini we şonuň üçin süýdi görüp ýylgyrandygyny aýtdy».

Ammar ibn Ýasir birnäçe sagatdan soň söweş meýdanynda wepat bolupdyr...

Pygamberiň hususanam sahabalaryna gelejek zaman bilen baglanyşykly, hatda häzirki günlerimizi we has soňky döwürleri gurşap alýan juda möhüm öňünden aýdan zatlary barada ynamly deliller bardyr... Olaryň bir bölegi Ýmam Buhary tarapyndan toplanan «Sahyh Hadyslar» arkaly biziň günlerimize gelip ýetipdir. Emma aglaba bölegi şol döwürlerde ýazga geçirilmändigi zerarly häzirki wagta çenli gelip ýetmändir. Biziň günlerimize gelip ýeten çeşmeleriň birinde bu barada täsin bir fakt duş gelýär. Bu fakt sahabalardan Huzeýfä (r.a) degişlidir:

«Bir gezek aramyzdan galkyp turdy. Aýak üstünde durka, kyýamata çenli bolup geçjek uruşlary, fetihleri, pitneleri we bela-beterleri hiç bir nogsansyz habar berdi. Aýdylanlary bellänler belledi, unudanlar unutdy. Hezreti Muhammediň habar beren zatlaryndan birini ýatdan çykaran bolsam, şol ýatdan çykaran zadym bolan wagtynda derrew ýadyma düşýär...»

Ynha, bu hadys Muhammet pygamberiň biziň günlerimize çenli gelip ýetmedik başga-da birnäçe keramatlary özünde saklaýan öňden görüjiliginiň iň möhüm subutnamalaryndan biridir...

Ergun JANDAN. Geň-taňsy wakalar